

چند اہم عصری مسائل

پر

دارالافتاء دارالعلوم دیوبند سے صادر کئے گئے فتاویٰ

﴿ جلد دوم ﴾

انوار

مفتی زین الاسلام قاسمی الہ آبادی
مفتی دارالعلوم دیوبند

حسب ہدایت

نمونہ سلف حضرت مولانا مفتی ابوالقاسم صاحب نعمانی دامت برکاتہم

مہتمم دارالعلوم دیوبند

ناشر

مکتبہ دارالعلوم دیوبند

یوگا کی شرعی حیثیت

مکرمی و محترمی زید مجدکم

السلام علیکم ورحمة اللہ وبرکاتہ

خدا کرے مزاج گرامی بہ عافیت ہو !

سوال: ﴿۱۵﴾ کیا فرماتے ہیں علمائے دین و مفتیان شرع متین مسئلہ ذیل کے بارے میں؟

اسلام کی بنیاد عقیدہ توحید پر ہے، اللہ تعالیٰ کو واحد و یکتا ماننا، اللہ تعالیٰ کی صفات میں کسی اور کو

شریک نہ سمجھنا اور جو افعال عبادت کے طور پر انجام دیئے جاتے ہیں، اُن کو اللہ ہی کے لیے خالص

رکھنا، یہ ساری باتیں عقیدہ توحید میں شامل ہیں، مخلوق خواہ اپنے حتم، نافعیت اور تائیر کے اعتبار سے

کتنی بھی بڑی نظر آئے، وہ معبود نہیں ہو سکتی، وہ اللہ تعالیٰ کی قدرت کی نشانی اور انسان کے لیے اپنے

حقیقی خالق و مالک کے پہچاننے کا ذریعہ ہے، اس سلسلہ میں مسلمان ہرگز کوئی سمجھوتہ نہیں کر سکتا؛ بلکہ

اگر وہ ایسا کرے تو وہ مسلمان ہی باقی نہیں رہے گا۔

اللہ تعالیٰ نے اس کائنات میں اپنی جو بے شمار نشانیاں رکھی ہیں، ان میں ایک سورج بھی ہے،

جو ہمارے لیے روشنی کا خزانہ ہے، جس کی گردش سے موسموں کی تبدیلی، تاریخوں کی تعیین اور جس کی

شعاعوں سے ہمارے ماحول کی حفاظت متعلق ہے؛ اسی لیے قرآن مجید میں بار بار اللہ کی ایک نعمت کی

حیثیت سے اس کا ذکر کیا گیا ہے؛ لیکن اس بات کو بھی واضح فرما دیا گیا ہے کہ وہ بہر حال عبادت کے

لائق نہیں، عبادت تو اسی ذات کی کی جائے گی، جس نے سورج کو اور اس پوری کائنات کو پیدا کیا ہے،

قرآن مجید میں سیدنا حضرت ابراہیم علیہ السلام کا واقعہ موجود ہے، جس میں اس بات کا اشارہ ہے کہ ان

کی قوم بتوں کے ساتھ ساتھ سورج، چاند اور ستاروں کی بھی پرستش کیا کرتی تھی، حضرت ابراہیم علیہ السلام

نے ان کو اس سے باز آنے کی دعوت دی اور فرمایا کہ جو چیز نکل کر ڈوب جاتی ہو، جس کو دوام و استمرار

اور بقاء و قرار حاصل نہ ہو، وہ خدا کیسے ہو سکتی ہے؟ چوں کہ جزیرۃ العرب کے گرد و پیش آفتاب پرست

تو میں بھی موجود تھیں؛ اس لیے آپ ﷺ نے اس درجہ احتیاط برتی کہ سورج کے طلوع ہونے،

سورج کے نصف آسمان پر ہونے اور سورج کے غروب ہونے کے وقت نماز پڑھنے سے بھی منع فرما دیا؛ کیوں کہ سورج کی پرستار قومیں عام طور پر انہیں اوقات میں سورج کی پوجا کیا کرتی ہیں؛ اس لیے یہ بات ظاہر ہے کہ مسلمانوں کے لیے کوئی بھی ایسا عمل قابل قبول نہیں ہے، جس میں سورج کے معبود ہونے کا شبہ ہو اور اس کے ساتھ پوجا یا اس کے مماثل عمل کیا جائے۔

ہمارا ملک ہندوستان مختلف مذاہب اور ثقافتوں کا گلدستہ ہے؛ اسی لیے اس کی بنیاد سیکولرزم پر رکھی گئی ہے، جس میں عوام کو نجی طور سے اپنے اپنے مذاہب پر عمل کرنے کی اجازت ہے؛ لیکن حکومت کسی خاص مذہب کی نمائندہ نہیں ہو سکتی، وہ سرکاری اداروں میں کسی ایسے طریقے کو رواج نہیں دے سکتی، جو کسی ایک گروہ کے مذہبی فکر و عمل کو ظاہر کرتی ہو، اسی طرح وہ کسی ایک گروہ کی ثقافت کو تمام لوگوں پر مسلط نہیں کر سکتی، اسی اصول پر قائم رہنے میں اس ملک کا وقار، اس کی سلامتی اور مختلف طبقات کے درمیان ہم آہنگی موقوف ہے۔

افسوس کہ ماضی میں جب سے فرقہ پرست طاقتیں بام اقتدار پر پہنچی ہیں، انہوں نے کوشش شروع کر دی ہے کہ ایک خاص مذہب اور تہذیب کو پورے ملک پر مسلط کر دیا جائے، اسی سلسلہ کی ایک کڑی ”یوگا“ اور ”سوریہ نمسکار“ ہے، سوریہ نمسکار کا اسلامی نقطہ نظر سے غلط اور ناقابل قبول ہونا بالکل واضح ہے؛ لیکن جو قومیں دوسری قوموں کو اپنے اندر جذب کر لینے کا مزاج رکھتی ہیں، ان کا ایک پر فریب طریقہ یہ ہوتا ہے کہ وہ اپنے مذہب اور اپنی تہذیب کو کسی عام قسم کے عمل میں شامل کر کے پیش کرتی ہیں؛ تاکہ جو لوگ اس کے قائل نہ ہوں وہ بھی اس کو قبول کر لیں، ہندوستان میں برہمنوں کے اس طریقہ کار کی ایک تاریخ رہی ہے، اہل نظر کا خیال ہے کہ یوگا اور سوریہ نمسکار بھی اسی طرح کی ایک کوشش ہے، جہاں سوریہ نمسکار کے مشرکانہ عمل ہونے پر اتفاق ہے، وہیں یوگا کی ایسی صورت جس میں سوریہ نمسکار یعنی سورج کے سامنے ہاتھ جوڑنا نہ پایا جاتا ہو اور مختلف مرحلوں میں اشلوک نہ پڑھے جاتے ہوں، کے بارے میں ایک حد تک نقطہ نظر کا اختلاف پایا جاتا ہے۔

آل انڈیا مسلم پرسنل لاء بورڈ اس سلسلے میں عوامی سطح پر بھی تحریک شروع کرنے جا رہا ہے، جس میں مسلمانوں کو مسئلہ کی حقیقت سے واقف کرایا جائے گا اور سیکولر برادران وطن کو ساتھ لیا جائے گا

نیز عدالتی سطح پر بھی دستوری تقاضوں کی حفاظت کی جدوجہد کی جائے گی، اس پس منظر میں یہ ضرورت محسوس کی گئی کہ علماء و ارباب افتاء کی ایک نشست رکھ کر متفقہ نقطہ نظر تک پہنچنے کی کوشش کی جائے؛ لہذا آپ سے گزارش ہے کہ درج ذیل سوالات کے جوابات عنایت فرمائیں :

{۱} جو لوگ توحید کا عقیدہ رکھتے ہوئے سورہہ نمسکار نہ کریں؛ بلکہ اس کو غلط سمجھنے کے باوجود رواداری اور ایک رسمی عمل کے طور پر اس کے مرتکب ہوں، ان کے لیے کیا حکم ہے؟ وہ فسق عملی کے مرتکب ہیں یا فسق اعتقادی کے؟

{۲} یوگا میں سورہہ نمسکار کے علاوہ مختلف اشلوک بھی پڑھے جاتے ہیں، اگر کوئی شخص سورہہ نمسکار تو نہ کرے؛ لیکن اشلوک پڑھے تو اس طرح یوگا کرنے کا کیا حکم ہوگا؟

{۳} یوگا میں ابتداء میں اور مختلف مرحلوں میں بھی ”اوم“ کا لفظ بولا جاتا ہے، بعض لوگ کہتے ہیں کہ یہ سنسکرت میں خدا کو پکارنے کی تعبیر ہے اور یہ گویا ”اللہ“ ہی کے مفہوم کو ادا کرتا ہے، تو کوئی شخص سورج کے سامنے ہاتھ تو نہ جوڑے؛ لیکن ”اوم“ کا لفظ استعمال کرے، کیا یہ بات جائز ہوگی؟

{۴} اگر سورہہ نمسکار بھی نہ ہو، اشلوک بھی نہ پڑھے جائیں اور ”اوم“ بھی نہ کہا جائے، تب بھی بہر حال یہ ایک حقیقت ہے کہ یوگا کے مختلف آسنوں کے مطابق ورزش برہمنی مذہبی پیشواؤں کا عمل رہا ہے اور مذہبی کتابوں میں اس کی ترغیب دی گئی ہے تو کیا یہ عمل تشبہ بالکفار کے دائرہ میں نہیں آئے گا؟

والسلام

محمد ولی رحمانی

کارگزار جنرل سکریٹری آل انڈیا مسلم پرسنل لاء بورڈ

۱۱۳۸/د ۶۳۳۶ھ

باسمہ تعالیٰ

الجواب وباللہ التوفیق :

یہ حقیقت ہے کہ ”یوگا“ محض حفظانِ صحت کا ذریعہ اور صرف ایک جسمانی ورزش نہیں ہے؛

بلکہ یہ ہندوانہ طریقہ عبادت اور ”پرما تما“ تک پہنچنے کا برہمنی مذہبی طریقہ ہے جیسا کہ ہندو دھرم کی مذہبی کتابوں کے مطالعہ سے معلوم ہوتا ہے (۱)

یوگا کی اہمیت و فضیلت، تعلیمات و ہدایات ویدوں اور بھگوت گیتا وغیرہ میں تفصیل سے موجود ہیں، چنانچہ اس کا طریقہ بتاتے ہوئے کرشن جی نے ارجن سے کہا:

” آدمی کو چاہیے کہ گوشہ تنہائی میں صاف ستھری جگہ پر آسن (نشست) لگائے آسن ستھر ہو یعنی بالکل حرکت نہ کرے سرگردن اور پیٹھ کی ہڈی کو ایک سیدھ میں قائم رکھے اپنی نظر کو صرف ناک کی نوک میں جمائے رکھے، کسی طرف نہ دیکھے اس وقت کسی طرح کا خوف فکر دل میں نہ لائے اور ”من“ کی تمام لہروں (خیالات) کو روکنے کی کوشش کرے اور صرف ”پرما تما“ کا دھیان کرے، اس طرح ابھیاس (مشق) کرنے سے من آتما میں محو ہو کر ایک ناقابل بیان آنند محسوس کرتا ہے، جسم اور دنیا سے بے تعلق ہو جاتا ہے“ (۲)

مذکورہ اقتباس میں تقریباً وہ تمام چیزیں ہیں جن سے مروجہ ”یوگا“ پہچانا جاتا ہے؛ چنانچہ آسنا (جسم کی خاص ساخت اور وضع) دھارنا (کسی خاص چیز پر توجہ مرکوز کرنا) دھیانا (آنکھیں بند کر کے مراقبہ کرنا) اور ضبط نفس وغیرہ کی تعلیم اس طریقے میں موجود ہے، پھر یہ طریقہ خود ہندوؤں کے بھگوان ”شری کرشن“ کا تلقین کردہ ہے جو پرما تما تک پہنچنے اور برہم (ذات حق) میں واصل ہونے کے لیے اپنے خاص بھگت (عقیدت مند) اور متر کو بتلایا گیا ہے جیسا کہ شرمید بھگوت گیتا میں اس کی صراحت ہے۔

اس سے معلوم ہوا کہ مروجہ یوگا اصلاً وہی ”یوگ ابھیاس“ ہے جس کی تعلیم و تفصیل ویدوں اور بھگوت گیتا وغیرہ میں موجود ہے؛ اس لیے اصل مذہبی تعلیم کے مطابق یہ پرما تما تک پہنچنے کا ایک مؤثر ذریعہ اور بہترین طریقہ عبادت ہے۔

(۱) دیکھئے نغمہ الوہیت ترجمہ بھگوت گیتا، ص: ۲۲/۱۳۳/۱۳۶/ گیتا امرت چھٹا ادھیائے، یوگ ابھیاس، ص: ۷۲/۷۱، گیتا گیان چھٹا ادھیائے، ص: ۳۶، شرمید بھگوت گیتا، دوسرا ادھیائے، ص: ۵۶/۵۷/۵۸، تیسرا ادھیائے، ص: ۶۰/۶۱، چوتھا ادھیائے، ص: ۶۸، چھٹا ادھیائے، ص: ۹۳/۹۴، گیتا امرت یوگ ابھیاس، ص: ۷۱/۷۲، گیتا گیان چھٹا ادھیائے، ص: ۹۳/۹۴ وغیرہ

(۲) گیتا امرت چھٹا ادھیائے، یوگ ابھیاس، ص: ۶۷/۶۸۔

رہا جسمانی فائدہ اور بدنی ورزش تو یہ اس کی ثانوی حیثیت ہے؛ اسی لیے مذہبی کتابوں میں یہ صراحت ملتی ہے کہ ”یوگا“ روح کو پاکیزہ کرنے، مکتی (نجات) حاصل کرنے اور عبادت کی نیت سے کرنا ضروری ہے، اگر کوئی شخص صرف جسمانی ورزش یا کسی دنیوی فائدے کے لیے یوگا کرتا ہے تو بجائے فائدہ کے نقصان ہوتا ہے، گاندھی جی یوگا کے لیے ”تصحیح نیت“ پر کلام کرتے ہوئے لکھتے ہیں:

”اور میں یہ تسلیم کرتا ہوں کہ ورزشوں میں یہ ورزش نہایت اچھی ہے، جسمانی ورزش کے خیال سے اس کی عادت ڈالنا نہایت ضروری ہے؛ لیکن جب یہ عمل دنیاوی کامیابی اور چمکا ردیکھنے کے لیے کیا جاتا ہے، تو میں نے دیکھا ہے کہ فائدہ کے بجائے نقصان ہی ہوتا ہے“ (۱)

اس سے معلوم ہوا کہ مذہبی تعلیم کے اعتبار سے یوگا عبادت ہے اور اسے عبادت کی نیت سے ہی کرنا چاہیے۔

نیز یوگا کے ارکان و افعال، حرکات و سکنات، مخصوص وضع، خاص ہیئت اور اشلوک و آسن وغیرہ سے بھی واضح طور پر یہ معلوم ہوتا ہے کہ اس کی جڑیں ہندوانہ مذہبی تعلیمات سے جڑی ہوئی ہیں اسی طرح عرفاً بھی اسے ہندوؤں کی عبادت اور ان کا مذہبی شعار ہی سمجھا جاتا ہے۔

اور یہ طے شدہ امر ہے کہ غیر مسلم جن کاموں کو مذہبی نقطہ نظر سے یا عبادت کے طور پر کرتے ہیں، ان کاموں کو اختیار کرنا، ان کے قومی یا مذہبی شعار کو اپنانا مسلمانوں کے لیے مطلقاً ناجائز اور حرام ہے، قرآن کریم میں کفار و مشرکین کی طرف ”میلان و رکون“ یعنی مذہبی امور میں ان کی موافقت و مخالفت؛ بلکہ مشابہت پر بھی عذاب نار کی وعید وارد ہوئی ہے، قال تعالیٰ: ولا ترکونوا الی الذین ظلموا فتمسکم النار (۲)

اس آیت کے ذیل میں تفسیر قرطبی میں ہے: فتمسکم النار أي تحرقکم بمخالطتہم

..... و موافقتہم فی أمورہم (۳)

(۱) گیتا گیان، ص: ۳۶، چھٹا ادھیائے، ط: گرام سیوا پرکاش، کرنال۔

(۲) سورہ ہود، آیت: ۱۱۳۔

(۳) تفسیر قرطبی، سورہ ہود، آیت: ۱۱۳۔

اسی طرح صاحب البحر المحيط اس آیت کے ذیل میں لکھتے ہیں: والنہی متناول

لانحطاطٍ فی ہواہم والانقطاع إلیہم والتشبهہ بہم والتزی بزبہم (۱)

یعنی ظالمین و کفار کی مذہبی امور میں مشابہت اختیار کرنے والا، اور ان کے قومی یا مذہبی شعار

کو اپنانے والا بھی اس قرآنی وعید کا مصداق ہے، اسی طرح حدیث میں بھی اس پر بڑی سخت وعید

وارد ہوئی ہے، مشہور حدیث ہے: من تشبہ بقوم فهو منهم (۲)

آپ ﷺ کی عادت شریفہ تھی کہ کسی مذہبی چیز میں اگر غیروں کی مشابہت دیکھتے تو اس پر

نکیر فرماتے: چنانچہ ایک مرتبہ آپ ﷺ نے چھوٹے بچے کے سر پر بالوں کی دو چوٹیاں دیکھیں،

تو آپ ﷺ نے فرمایا: انہیں کاٹ دو اس لیے کہ یہ یہود کا مذہبی شعار ہے۔ احلقوا ہذین، أو

فصوہما؛ فإن هذا زي اليهود، قال في عون المعبود: زي اليهود أي شعارهم

وعاداتهم في رؤس أولادهم فخالقوهم فعلم أن زي اليهود حتى في الشعر

مما يطلب عدمه (۳)

اسی طرح نماز جو اسلامی عبادت ہے، طلوع آفتاب، غروب آفتاب اور زوال آفتاب کے

وقت مسلمانوں کو اس کے پڑھنے سے روک دیا گیا؛ کیوں کہ سورج پرست قومیں ان اوقات میں

سورج کی عبادت کرتی ہیں (اس لیے ان اوقات میں نماز پڑھنے سے آپ ﷺ نے منع فرمایا ہے)

اسی طرح روزہ اسلامی عبادت ہے؛ لیکن آپ ﷺ نے صرف ایک دن یوم عاشورہ کا روزہ رکھنے

سے یہود کی مشابہت سے بچنے کے لیے منع کر دیا۔

اس سے معلوم ہوا کہ جس مذہبی عمل میں غیروں کی مشابہت ہو اس میں اگرچہ ان کی مشابہت

کا قصد و ارادہ نہ ہو، تب بھی وہ ناجائز اور ممنوع ہوتا ہے، اس کی اور واضح مثال قرآن کریم کی یہ آیت

ہے۔ ﴿يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا﴾ (۴)

(۱) البحر المحيط لأبي حيان الغرناطي: ۳۵۰/۵، سورة ہود، آیت: ۱۱۳۔

(۲) أخرجه أبو داؤد، باب في لبس الشهرة، رقم: ۴۰۳۰۔

(۳) عون المعبود: ۱۶۸/۱۱، باب في أخذ الشارب .

(۴) سورة بقرہ، آیت: ۱۰۴۔

اس آیت میں صحابہ کرام کو لفظ ”راعنا“ کہنے سے منع کر دیا گیا ہے اگرچہ صحابہ کرام کے حاشیہ خیال میں بھی وہ معنی نہیں تھے جس معنی میں یہود اس کلمہ کو استعمال کرتے تھے؛ لیکن ان کی مشابہت ضرورتھی اس لیے ”راعنا“ کے بجائے ”انظرنا“ کہنے کا حکم دیا گیا تفسیر ابن کثیر میں اس آیت کے ذیل میں ہے: نہی اللہ تعالیٰ عبادہ أن یتشبہوا بالکافرین فی مقالہم و أفعالہم (۱) اسی طرح علامہ ظفر احمد عثمانی فرماتے ہیں: ولا یخفی نزاہة ساحة الصحابة أن یوروا كما كانت الیہود یورون ومع هذا تراہم نھوا عن هذه اللفظة ، وما هذا إلا من باب سد الذرائع وقطع التشبہ بالکفار (۲)

لہذا ”یوگا“ چاہے صرف جسمانی ورزش کی نیت سے کیا جائے، ہندوؤں کی مذہبی عبادت اور ان کے اعتقاد و نظریات کا بالکل قصد نہ ہو تب بھی مسلمانوں کے لیے یہ عمل ممنوع ہوگا۔ اسلام حفظانِ صحت کا مخالف نہیں ہے، اسلام کی نظر میں صحت کی حفاظت نہ صرف جائز بلکہ واجب اور ضروری ہے، ہر وہ عمل جو صحت کو خراب کر دے اسلام کی نظر میں ممنوع ہے، المؤمن القویٰ خیر وأحبّ إلى اللہ من المؤمن الضعیف (۳) (یعنی طاقت ور مومن اللہ کے نزدیک کمزور مومن سے بہتر ہے) سے اسلام کی نظر میں حفظانِ صحت کی اہمیت واضح ہے؛ لیکن جو چیز اسلامی اصولوں سے متصادم ہوگی اسلام کی روح اور اس کے مزاج کے خلاف ہوگی اسلام ہرگز اس کی اجازت نہیں دے سکتا؛ اگرچہ اس میں کچھ منافع بھی ہوں۔ قال تعالیٰ: وإثمہما أكبر من نفعہما (۴) مذکورہ بالا تفصیلات کی روشنی میں آپ کے سوالات کے جوابات درج ذیل ہیں:

{۱} یوگا میں ”سوریہ نمسکار“ رواداری کے طور پر کرنا بھی حرام و ناجائز ہے یہ چوں کہ غیر اللہ کی عبادت ہے؛ اس لیے کسی مسلمان کے لیے اس کا کرنا باعثِ اندیشہ کفر ہے۔

(۱) التفسیر لابن کثیر: ۳۲۸/۱۔ سورۃ بقرہ، آیت: ۱۰۴۔

(۲) أحکام القرآن للہانوی: ۵۴/۱۔ سورۃ بقرہ، آیت: ۱۰۴۔

(۳) مسلم: رقم: ۲۶۶۴، باب فی الأمور بالقوۃ۔

(۴) سورۃ بقرہ، آیت: ۲۱۹۔

{ ۲-۳ } بعض ”اشلوک“ شریکہ مفہوم پر مشتمل ہیں اسی طرح لفظ ”اوم“ ان کے مذہبی ”یوگ“

کا جز ہے؛ لہذا اس طرح کے کلمات کہہ کر یوگا کرنا ناجائز اور ممنوع ہے۔

{ ۴ } ”یوگا“ اپنی مجموعی ہیئت اور مخصوص وضع کے ساتھ جس طرح بھی کیا جائے خواہ اشلوک

وغیرہ نہ پڑھے جائیں، لفظ ”اوم“ کی جگہ لفظ خدا کہا جائے یا جسمانی ورزش کے طور پر کیا جائے،

بہر حال مسلمانوں کے لیے یہ قابل احترام ہے، حضرت مولانا اشرف علی صاحب تھانویؒ فرماتے ہیں:

طرقِ ورزش میں بھی تشبہ باہل باطل ممنوع ہے، جب کہ دوسرے طرقِ ورزش کے اس محذور سے خالی

پائے جاویں۔ (۱) فقط واللہ تعالیٰ اعلم

کتبہ الاحقر: زین الاسلام قاسمی الہ آبادی مفتی دارالعلوم دیوبند

۱۴۳۶/۱۱/۱۷ھ ۲۰۱۵/۹/۳

الجواب صحیح: حبیب الرحمن عفا اللہ عنہ، محمود حسن غفرلہ بلند شہری

فخر الاسلام عفی عنہ، وقار علی غفرلہ، العبد محمد مصعب عفی عنہ، محمد اسد اللہ غفرلہ

مفتیان دارالعلوم دیوبند

